



'Oku Fie Hoko 'a SIONI ko ha 'ĀNGELO

Na'e pehē 'e Teti, "Taimi 'e ni'ihī 'oku tau ui ha kakai ko e kau 'āngelo 'i he taimi 'oku nau fai ai ha ngaahi me'a anga'ofa ma'atautolú."

Fai 'e Carolina Marín
(Makatu'unga 'i ha talanoa mo'oni)

Na'e hoko 'a e talanoa ko 'enī 'i he 'Iunaiteti Siteiti 'o 'Ameliká.

Na'e sio takai holo 'a Sioni ki he 'ū puha pepa lalahi 'i hono 'api fo'ou. Na'e toki hiki pē hono fāmilí mei 'Āsenitina ki he 'Iunaiteti Siteiti.

Na'e fakailifia ke hiki ki ha feitu'u mama'o 'aupito. Na'e fo'ou 'a e me'a kotoa. Ka na'a ne 'ilo'i kapau 'e fakataha pē mo hono fāmilí, 'e lelei 'a e me'a kotoa.

'I he tokoni 'a Sioni ke 'a'au 'enau utá, na'e to'o hake 'e Mami ha puha lahi pea malimali. Na'a ne pehē, "'Oku 'i lotó ni 'etau 'ū me'a teuteu 'akau Kilisimasí!"

Na'e malimali 'a Sioni. Na'a ne sai'ia 'i he Kilisimasí pea na'e 'ikai fa'a tatali ke fakafiefia'í fakataha ia mo hono fāmilí. Na'a ne kei manavasi'i pē ke nofo 'i ha feitu'u fo'ou, ka na'a ne fiefia 'i he'ene 'ilo'oku ofi mai 'a e taimi Kilisimasí.

Hili ha ngaahi 'aho si'i mei ai, na'e tangutu fakataha hifo 'a e fāmilí 'o Sioni ke nau fanongo ki ha lēsoni efiafi fakafāmilí fekau'aki mo e Kilisimasí. Na'e fakamatala'i ange 'e Teti ko ha fa'ahita'u ia ki hono foaki 'o e ngaahi me'a'ofá.

Na'e pehē ange 'e Sioni, "Tōatu! Ngaahi me'a'ofá!"

Na'e talaange 'e Mami, "'Io, 'oku fakafiefia 'a e ma'u 'etau ngaahi me'a'ofá. Ka 'oku toe mahu'inga ange ke tau foaki ha ngaahi me'a'ofa ki he Fakamo'ui."

Na'e fehu'i ange 'e Sioni, "Te tau foaki fēfē ha ngaahi me'a'ofa kia Sīsū?"

Na'e talaange 'e Mami, "Ko e taimi 'oku tau tokoni ai ki he ni'ihī kehē hangē ko ia na'e fai 'e Sīsū, 'okú ne 'ai ke Ne fiefia."

'I he pongipongi hono hokó, na'e fanongo 'a Sioni ki ha tukituki 'i he matapā 'i mu'á. Na'a ne puna mei he mohengá 'o lele ke sio pe ko hai. Ka 'i he taimi na'e fakaava ai 'e Teti mo Mami 'a e matapaá, na'e 'ikai ke 'i ai ha taha ia ai. Ka na'e to'o hake 'e Mami ha ki'i me'a'ofa ngingila si'isi'i mei he matapaá.

Na'e eke ange 'e Sioni, "Ko e me'a mei fē?"
Na'e tali ange 'e Mami, "'Oku 'ikai ke u fakapapau'i." "Mahalo pē ko ha 'āngelo!"

Na'e 'ohovale lahi 'a Sioni. "Hangē ko e 'āngelo mei he langí?"

Na'e malimali pē 'a Teti. "'Ika. Taimi 'e ni'ihī 'oku tau ui ha kakai ko e kau 'āngelo 'i he taimi 'oku nau fai ai ha ngaahi me'a anga'ofa ma'atautolú. 'Oku hangē kinautolu ko ha kau tokoni 'a e Tamai Hēvani 'i he māmaní."

Na'e punopuna 'a Sioni. "'Oku ou fie hoko pē mo au ko ha 'āngelo! 'Oku ou fie fai ha ngaahi me'a lelei ma'a e ni'ihī kehē. Ko 'eku me'a'ofa Kilisimasí ia kia Sīsū."

Na'e talaange 'e Teti, "Fakakaukau lelei ia! 'E sai'ia 'a Sīsū 'i ho'o me'a'ofá."

'I he toenga 'o e uiké, na'e ā hake 'a Sioni 'o ma'u ha me'a'ofa fo'ou 'i he matapaá 'i he pongipongi kotoa. Na'a ne ongo'i na'e 'ofeina ia 'i he taimi na'e tuku ai 'e he kau 'āngeló ha ngaahi me'a'ofa ma'a hono fāmilí. Na'a ne fie fakaha'í ki hono fāmilí na'a ne 'ofa foki 'iate kinautolu.

Ko ia na'e pau ai ke ngāue 'a Sioni. Na'a ne teuteu fakapulipuli ha ngaahi me'a'ofa ma'a 'ene ongomātu'á mo hono tokouá mo e tuofefiné. Na'a ne fakangingila 'a e sū 'o Teti lolotonga 'ene 'i he ngāue peá ne tā ha fo'i haati ma'a Mami. Na'a ne kofukofu'i leva ha taha 'o 'ene ngaahi kā me'ava'inga na'a ne sai'ia taha ai ma'a hono tokouá. Na'a ne 'omi ha fo'i pulukamu ma'a hono tuofefiné.

Na'e hiki fakalelei 'e Sioni 'a e 'ū hingoá 'i he me'a'ofa takitaha pea tuku ia 'i he lalo fu'u 'akau Kilisimasí. Na'e 'ikai ke ne fa'a tatali ke sio ki honau fofonga fiefia! Na'a ne ongo'i māfana 'i he'ene fakakaukau pē ki ai.

'I he 'Aho Kilisimasí, na'e foaki 'e Sioni ki he mēmipa takitaha 'o e fāmilí 'enau me'a'ofá. Na'a ne fu'u fiefia na'e 'ikai ai ke ne kei lava 'o tangutu ma'u.

'I he sio 'a Teti ki hono sū ngingilá, na'a ne pehē, "'Oiaue, mālō Sioni! 'Okú na hā faka'ofa'ofa 'aupito."

Na'e fakaava 'e he tokoua mo e tuofefine 'o Sioni 'ena me'a'ofá, peá na puna hake ke fā'ofua kia Sioni. Na'a na talaange, "Mālō!"


Na'e malimali 'a Mami 'i he'ene to'o 'a e kofukofu 'o e fakatātā na'e tā 'e Sioni ma'aná. Na'a ne

"'Oku fekumi ma'u pē 'a e 'Eikí ki ha kau tokoni 'oku nau loto ke hoko ko ha kau 'āngelo 'i he mo'ui 'a e ni'ihī kehē."

'Eletā Carlos A. Godoy 'o e Kau Palesitenisí 'o e Kau Fitungofulú, "'Oku ou Tui ki he Kau 'Āngeló," *Liahona*, Nōvema 2020, 87.

talaange, "Kuó ke tokoni ke makehe 'a e Kilisimasí ko 'enī, Sioni. Fakamālō atu 'i ho'o hoko ko 'emau ki'i 'āngeló."

Na'e ongo'i loto-fiefia 'a Sioni. Na'a ne 'ilo'i ko 'ene fakaha'í 'ene 'ofa ki hono fāmilí, ko e me'a'ofa lelei taha ia ke foaki ma'a Sīsū! ●



'O'IA FAKATĀTA 'A DANIEL DUNCAN